

Xi Ġralek, Ma?

Ghaliex ma tridx illejla tilgħab miegħi,
u lanqas m'int thallini nersaq lej?
Xi ġralek, ma? Ghajnejk qeġħdin jihmaru
u d-dmugh qieġhed iqattar ma' haddejk.

Mamà, ghaliex illejla
Ma trid tkellmni xej',
U bqajt hemmhekk fit-tieqa
Tistenna l-hin għaddej?

Is-soltu tghidli storja
Li ma jkun jafha hadd,
U tant tkun storja twila
Li ma tispicča qatt...

Mamà, mamà, is-soltu,
Is-soltu mhux bħal-lum.
Is-soltu żżommni f'hoġrok
Bla ma thallini nqum.

Is-soltu kull ġurnata,
Kif tghid int stess, ittir.
Illejla m'hemmx li jidlam
U m'hemmx li l-hin isir.
Illejla, ma, xi ġralek?

Illejla ma nafekx.
Qed nibza' li se nfittxek
U nibqa' ma nsibekx.

Xi ġralek, ma? Jien naħseb li hemm f'qalbek
Xi storja twila li ma tghidhilix,
Bħal dawk li inti stess irrakkontajtli
Kif rajtni nibki w għedtli ma nibkix.

Oliver Friggieri